



स्थानीय तहको प्रगति तथा अनुगमन प्रणाली सञ्चालन कार्यविधि, २०८०

प्रस्तावना: सङ्घ, प्रदेश र स्थानीय तहका सरकारबाट सम्पादित कार्यको समष्टिगत अभिलेखको आधारमा राष्ट्रिय नीति, योजना र कार्यक्रम तर्जुमा गर्न, लगानीबाट प्राप्त उपलब्धीको सहज र प्रभावकारी रूपमा मापन गर्न तथा स्थानीय तहमा विकास व्यवस्थापन, सेवा प्रवाह एवं प्रशासनिक कामकारबाहिमा प्रभावकारीता अभिवृद्धि गर्न, नेपालको संविधानको धारा २२० को उपधारा (७) बमोजिम जिल्ला समन्वय समिति मार्फत् स्थानीय तहबाट सम्पादित विकास तथा निर्माण कार्यमा सन्तुलन कायम गर्न र सो को अनुगमन गरी एकीकृत प्रतिवेदन तयार गर्न आवश्यक कानूनी प्रबन्ध गर्न बाञ्छनीय भएकोले,

स्थानीय सरकार सञ्चालन ऐन, २०७४ को दफा ८० को प्रयोजनको लागि सङ्घीय मामिला तथा सामान्य प्रशासन मन्त्रालयले यो कार्यविधि तयार गरेको छ ।

परिच्छेद - १

प्रारम्भिक

१. संक्षिप्त नाम र प्रारम्भ: (१) यस कार्यविधिको नाम "स्थानीय तहको प्रगति तथा अनुगमन प्रणाली सञ्चालन कार्यविधि, २०८०" रहेको छ ।

(२) यो कार्यविधि तुरुन्त प्रारम्भ हुनेछ ।

२. परिभाषा: विषय वा प्रसङ्गले अर्को अर्थ नलागेमा यस कार्यविधिमा,

(क) "अनुगमन" भन्नाले स्थानीय तहबाट स्वीकृत नीति, योजना, कार्यक्रम तथा आयोजनाहरूमा गरिने लगानी तथा साधनको प्रवाह उचित ढङ्गले भए नभएको वा अपेक्षित नतिजा हासिल भए नभएको सम्बन्धमा जिल्ला समन्वय समिति र मन्त्रालयबाट निरन्तर वा आवधिक रूपमा गरिने निगरानी, सूचना सङ्कलन, विश्लेषण तथा सुधारात्मक कार्य सम्झनु पर्छ ।

१

१

१



- (ख) "ऐन" भन्नाले स्थानीय सरकार सञ्चालन ऐन, २०७४ सम्झनु पर्छ ।
- (ग) "मन्त्रालय" भन्नाले सङ्घीय मामिला तथा सामान्य प्रशासन मन्त्रालय सम्झनु पर्छ ।
- (घ) "प्रगति" भन्नाले निश्चित समयावधिभित्र तोकिएको लक्ष्य बमोजिम स्थानीय तहबाट सम्पादन भएका कार्यहरुको समष्टिगत परिमाणलाई बुझाउँछ ।
- (ङ) "प्रतिवेदन" भन्नाले सूचना प्रविधिमा आधारित तोकिएको अनुगमन तथा प्रतिवेदन प्रणालीमा प्रविष्ट भएको विवरणको आधारमा तयार भएको वा स्थलगत अनुगमनबाट प्राप्त निष्कर्ष सम्प्रेषण गर्नका लागि तयार भएको विवरण सम्झनु पर्छ ।
- (च) "प्रणाली" भन्नाले यस कार्यविधि बमोजिमको 'स्थानीय तहको प्रगति तथा अनुगमन प्रणाली' सम्झनु पर्छ ।
- (छ) "स्थानीय तह" भन्नाले गाउँपालिका तथा नगरपालिकालाई सम्झनु पर्छ र सो शब्दले उपमहानगरपालिका र महानगरपालिकालाई समेत जनाउँछ ।
- (ज) "समिति" भन्नाले जिल्ला समन्वय समितिलाई सम्झनुपर्छ ।

परिच्छेद - २

अनुगमनको क्षेत्र

३. अनुगमनका क्षेत्र: यस कार्यविधिको अधिनमा रही स्थानीय तहमा गरिने अनुगमनका क्षेत्र देहाय बमोजिम हुनेछन्:

- (क) नीति तथा योजना
- (ख) वित्तीय व्यवस्थापन
- (ग) आर्थिक-सामाजिक विकास
- (घ) सुशासन तथा सार्वजनिक सेवा प्रवाह
- (ङ) जनशक्ति व्यवस्थापन
- (च) न्यायिक कार्य सम्पादन
- (छ) सामाजिक न्याय
- (ज) भौतिक पूर्वाधार एवं क्षेत्रगत विकास

२